

एनडीए बैठक

प्रधानमंत्री नरेन्द्र मोदी ने विपक्ष सहित सभी राजनीतिक दलों से एनडीए के उपराष्ट्रपति पद के उम्मीदवार सी पी राधाकृष्णन को सर्वसम्मति से चुनने की अपील की है। आज नई दिल्ली में हुई राष्ट्रीय जनतांत्रिक गठबंधन-एनडीए संसदीय दल की बैठक के दौरान श्री मोदी ने एन डी ए सांसदों से श्री राधाकृष्णन का परिचय कराया। उन्होंने श्री राधाकृष्णन के लम्बे सार्वजनिक जीवन के बारे में बताया। श्री मोदी ने कहा कि श्री राधाकृष्णन ने सांसद और राज्यपाल के रूप में विभिन्न क्षमताओं में कुशलता से सेवा की है।

बैठक के बाद संसदीय कार्यमंत्री किरेन रिजिजू ने कहा कि प्रधानमंत्री ने सभी राजनीतिक दलों और सांसदों से श्री राधाकृष्णन का समर्थन करने का आग्रह किया है। श्री रिजिजू ने कहा कि

इंडिया गठबंधन उपराष्ट्रपति उम्मीदवार

कांग्रेस अध्यक्ष मल्लिकार्जुन खरगे ने सर्वोच्च न्यायालय के पूर्व न्यायाधीश बी सुदर्शन रेडडी को इंडिया गठबंधन की ओर से उपराष्ट्रपति पद का उम्मीदवार बनाये जाने की घोषणा की है। नई दिल्ली में आज संवाददाता सम्मेलन में श्री खरगे ने बताया कि सभी राजनीतिक दल इस बात पर सहमत हैं कि यह विचारधारा की लड़ाई है और इसलिए वे अपना उम्मीदवार उतार रहे हैं। श्री रेडडी 21 अगस्त को अपना नामांकन दाखिल करेंगे।

संसद -विकसित कृषि संकल्प अभियान

केंद्रीय कृषि एवं किसान कल्याण मंत्री शिवराज सिंह चौहान ने घोषणा की है कि इस वर्ष 3 अक्टूबर को विकसित कृषि संकल्प अभियान शुरू किया जाएगा। उन्होंने कहा कि इस अभियान का उद्देश्य किसानों और कृषि वैज्ञानिकों के बीच सीधे संवाद को बढ़ावा देना है और यह अभियान 18 अक्टूबर तक चलेगा। कृषि मंत्री ने किसानों से अपील की है कि किसान अपनी किसी भी प्रकार की समस्या के लिए टोल फ्री नंबर 18001801551 पर साझा कर समाधान प्राप्त कर सकते हैं। लोकसभा में प्रश्नकाल के दौरान पूरक प्रश्नों का उत्तर देते हुए, श्री चौहान ने कहा कि इस अभियान के दौरान हजारों वैज्ञानिक और कृषि विभाग के अधिकारी गाँवों का दौरा करेंगे और किसानों से बातचीत करके उन्हें खाद्य उत्पादन बढ़ाने की नई तकनीकों से अवगत कराएँगे। उन्होंने कहा कि सरकार वैज्ञानिक कृषि पद्धतियों को अपनाने और सतत कृषि विकास को बढ़ावा देने पर ध्यान केंद्रित कर रही है।

संसद के दोनों सदनों की कार्यवाही बिहार में मतदाता सूची के विशेष गहन पुनरीक्षण सहित विभिन्न मुद्दों पर विपक्षी दलों के हंगामे के बाद दोपहर दो बजे तक के लिए स्थगित कर दी गई।

मध्यप्रदेश- कैबिनेट

मुख्यमंत्री डॉ. मोहन यादव की अध्यक्षता में आज कैबिनेट बैठक आयोजित हुई। इस बैठक में लिए गए निर्णयों की जानकारी देते हुए मंत्री कैलाश विजयवर्गी ने बताया कि सरकार ने 371.95 करोड़ रुपये की लागत से भोपाल के बैरसिया क्षेत्र स्थित ग्राम बांदीखेड़ी में इलेक्ट्रॉनिक मैन्युफैक्चरिंग क्लस्टर (EMCS 2.0) बनाने को मंजूरी दी गई।

मौसम

प्रदेश में मानसून फिर से सक्रिय हो गया है। मौसम विभाग ने आज 9 जिलों में भारी बारिश का अलर्ट जारी किया है। देवास, हरदा, खंडवा और बुरहानपुर में अति भारी बारिश की संभावना है। विभाग ने भोपाल समेत इंदौर, जबलपुर और नर्मदापुरम संभाग के जिलों में 21 अगस्त से अति भारी बारिश की चेतावनी दी है। वहीं इंदौर-उज्जैन संभाग में तेज बारिश हो रही है।

कुछ समाचार संक्षेप में :-

- नर्मदापुरम में 20 अगस्त को युवा संगम रोजगार मेला का आयोजन किया जा रहा है। मेले में 20 से अधिक कंपनियां साक्षात्कार लेंगी।
- बालाघाट जिले में कृषि विभाग की श्री अन्न योजना के अंतर्गत बिरसा विकासखंड के ग्राम खुर्सीपार में 10 लाख रुपये की लागत से कोदो-कुटकी एवं रागी की प्रोसेसिंग यूनिट लगायी गई है।
- नरसिंहपुर जिले में लंबित पेंशन के प्रकरणों के निराकरण के लिए आज और कल दो दिवसीय पेंशन शिविर का आयोजन जिला पेंशन कार्यालय में किया जा रहा है।
- कटनी जिले में 'आकांक्षा हाट' का भव्य शुभारंभ कल किया गया जिससे स्थानीय उत्पादों को बढ़ावा मिलेगा
